



Marzu - April 2008

Nru 161

L-interċessjoni qawwija ta' San Ġorġ Martri

Dun Ġużepp Gauci

Dejjem ktibna u għidna li l-kult ta' San Ġorġ hu meravilja ta' l-istorja ta' kullimkien. Hu kult li nbeda immedjatament mal-martirju tiegħu fit-303, tkompla bla waqfien sa żminijietna u nxtred ma' kullimkien. Xi esperjenzi ta' żminijietna li għandhom x'jaqsmu ma' dan il-kult jiswew biex aktar nikbru fl-imħabba u fil-qima tagħna lejn San Ġorġ Martri, patrún tagħna,

L-Albanija

San Ġorġ, li bl-Albaniz jissejjaħ *Shengjergj*, hu r-raba' fost dawk il-qaddisin li l-aktar jingħataw qima fl-Albanija. Mill-275 knisja Kattolika fl-Albanija msemija mill-istoriku Cordignano, dsatax kienu



Ikompili f'paġn

University of Malta,
Msida,
Malta.

Dun Fabio Attard SDB fdat bil-ħidma Salesjana maż-żgħażaġħ

"Naċċetta bl-umiltà kollha", stqarr Dun Fabio Attard, il-kunsillier il-ġdid għall-Pastorali maż-Żgħażaġħ tas-



Socjetà Salesjana meta wieġeb għall-mistoqsija tal-president ta' l-assemblea kapitulari tal-Kongregazzjoni tas-Salesjani ta' Don Bosco li ltaqgħet dan l-aħħar f'Ruma. Kien ir-rettur ġenerali tas-Salesjani Dun Pascual Chávez Villanueva li habbar kif il-Ħamis 27 ta' Marzu 2008 wara nofsinhar, Dun Fabio, kunsillier tad-delegazzjoni ispettorjali ta' Malta, ġie elett mill-ewwel mill-membri tal-

kapitlu ġenerali biex jiehu post Dun Antonio Domenech, li kellu jwarrab mill-kariga minħabba raġunijiet ta' saħħa.

F'kummenti li tana fuq il-kariga ġdida tiegħu, Dun Fabio qal li issa jehtieg iktar minn qatt qabel it-talb ta' kulhadd biex iħalli lill-Mulej jaħdem fih. "Ġejt imsejjah insegwi settur ferm fundamentali għall-missjoni tagħna, settur li hu r-ruħ tal-Kongregazzjoni. Jiena ċert li l-Mulej sa jkompli jaħdem permezz tal-ġenerożità ta' tant Salesjani mxerrdin mad-dinja b'sens qawwi ta' dedikazzjoni u sagraficcju. Xoghli hu li nimxi magħhom, ninkuraġġihom, magħhom

nirrifletti u flimkien nipprogettaw u nwettqu dak li m-żmien għal żmien il-Mulej ikun qed jitlob minna".

Dun Fabio Attard twieled il-belt Victoria, Għawdex, 23 ta' Marzu 1959 u tghammed fil-parrocċa tal-Qalb Ġesù, il-Fontana, l-ghada l-24 ta' Marzu, mill-kappillan Dun Nikol Ġ. Cauchi, li mbagħad sar isqof ta' Għawdex. Beda l-istudji tiegħu fis-Seminarju Maġġuri ta' Għawdex bejn l-1975 u l-1978 sakemm ingħaqad mal-Kongregazzjoni ta' San Frangisk De Sales, jew Salesjani, imwaqqfin minn Don Bosco, fejn għamel il-professjoni tiegħu nhar it-8 ta' Settembru 1980, f'Dublin, l-Irlanda, wara li hemm kien għadda wkoll in-novizzjat. Bejn l-1980 u l-1983 kien ukoll għalliem l-ewwel f'Savio College, f'Had-Dingli, u aktar tard f'St Patrick's Salesian School, f'Tas-Sliema. Ġie ordnat djaknu fil-bażilika ta' San Ġorġ fit-12 ta' Lulju 1986, minn idejn l-isqof ta' Għawdex Mons. Nikol Ġ. Cauchi. L-ordinazzjoni presbiterali saret fl-istess bażilika mill-kardinal Salesjan Josè Castillo Lara, fl-4 ta' Lulju 1987. Hawn ukoll iċċelebra l-ewwel quddies solenni ta' radd il-ħajr.

Wara studji f'Malta, bejn l-1983 u l-1988 studja f'Ruma kemm fl-Università Pontificia Salesiana, minfejn ha l-baċcellerat fit-Teoloġija, u kemm fl-Accademia Alfonsiana, minfejn kiseb il-liċenzjat fit-Teoloġija Morali. L-ewwel ħidma pastorali tiegħu bħala saċerdot għamilha f'Tunis,

Ikompili f'paġna 3, isfel...



Uffiċċju Editorjali: **Ċentru Parrokkjali San Ġorġ**
Triq il-Karità, Victoria, VCT 1100, Ghawdex.

Tel: 21 556 377 • Fax: 21 556 981

email: ilbeltvictoria@gmail.com

web: www.stgeorge.org.mt • radio: 104MHz FM

Membri ġodda fil-Komunità Parrokkjali

23-03-2008 **Mikela**, bint Josef Mizzi
u Georgianne Cachia

Marzu jinghaqdu ma' Kristu Rxox

05-03-2008 **Carmena Portelli**
17-03-2008 **Francesco Portelli**
21-03-2008 **Ġużeppi Cardona**
27-03-2008 **Grace Scicluna**
10-04-2008 **Nicholas Attard**
10-04-2008 **Ġużeppi Zammit**
16-04-2008 **Anton Zammit**

KOMPLU GHINUNA

Intennu t-talba tagħna għall-ghajnuna finanzjarja lil din il-pubblikazzjoni *Il-Belt Victoria*. Bil-kontribuzzjoni tagħkom tkunu tgħinu lill-parroċċa żżomm kuntatt magħkom b'aġġornament ta' tagħrif siewi, artikli ta' interess, u rapurtaġġ b'ritratti tal-ġrajjet ewlenin fil-komunità parrokkjali tagħna. Kull donazzjoni tista' tintbagħat lill-**Uffiċċju Parrokkjali, Triq il-Karità, Victoria, VCT 1100, Ghawdex.**

• Fl-istess waqt irroddu ħajr lill-benefatturi li diġa għenu bl-ġhotja ta' flus tagħhom:

Doris u Melania Cassar (Victoria) – €10

Anton Pace (Iklin) – €20

John E. Vella (Hal Qormi) – €15

Nifirħu lil...

- Dun Fabio Attard SDB, li għadu kemm inhatar mill-assemblea kapitulari tal-Kongregazzjoni tas-Salesjani, Kunsillier għall-Pastorali maż-Żgħażaġh fi hdan l-istess kongregazzjoni.
- Hames membri parlamentari Ghawdxin, partikularment dawk mill-belt Victoria, li ġew eletti fil-Kamra tad-Deputati fuq it-tlettax-il distrett fl-aħħar elezzjoni ġenerali.

Nirringrazzjaw lil Joe Attard tar-ritratti li pprova għal din l-edizzjoni.

Editorjal

Il-hajja fil-parroċċa tkompli għaddejja, u wara l-Ġimgħa Mqaddsa tiġi l-festa liturgika tal-patron tagħna, San Ġorġ...

Għaddew il-festi tal-Ġimgħa l-Kbira u l-Għid, li kienu mument importanti ħafna fil-hajja tal-parroċċa tagħna. Wara n-numri kbar li honqu l-knisja għall-funzjonijiet uniċi tal-Ġimgħa Mqaddsa u l-kapaċità organizzattiva li ma setgħetx ma tidhirx f'kull ċelebrazzjoni, kien hemm żgur ix-xewqa profonda tal-poplu tagħna li jduq ftit l-esperjenza tal-ġrajja kbira ta' l-Għid, li tagħti sens lill-hajja kollha tal-Knisja.

Imiss issa li, fl-istess spirtu ta' l-Għid li fih hi "ingastata", niċċelebraw bil-ferh il-festa liturgika tal-patron tagħna, San Ġorġ, li l-Knisja sa mill-qedem tiċċelebra fil-jum tat-23 ta' April. Hi festa li ahna lkoll inkunu nistennew minn kmieni, forsi għax b'xi mod iġġeddi lna l-memorji tal-festi l-imghoddija, imma iktar minn hekk għax iddewwaqna xi ftit mit-toghma bnina tal-festi kbar li jsiru fil-ġimgħa li twassal għat-tielet Hadd ta' Lulju, u li m'hix 'il bogħod. Ħafna jkunu jistennew April biex jisimgħu l-mużika u l-antifona ta' San Ġorġ, waqt li jiehdu sehem fil-marċ tradizzjonali li jsir mill-banda ċittadina *La Stella* mill-pjazza sal-każin. Imma fuq kollox hi l-festa li fiha niċċelebraw lil Kristu fil-martirju tal-qaddej fidil tiegħu, Ġorġi, li ahna tant inħobbu. Hekk qed nippruvaw nagħmlu din is-sena mill-ġdid permezz tal-velja li ha ssir lejlet San Ġorġ, fuq il-mudell ta' dik ta' April 2003. Din is-sena hi aktar speċjali għax issejjah rikorrenza storika importanti fil-ġrajjet tal-parroċċa ta' San Ġorġ: il-hamsin sena minn meta din il-knisja parrokkjali ngħatat it-titlu ta' bażilika minuri fl-1958, li – nippreċizaw – hu l-ewwel titlu ta' din ix-xorta mogħti lil parroċċa Ghawdxija.

Ftit tal-jiem ilu saret ukoll l-amministrazzjoni tas-sagrament tal-Griżma ta' l-Isqof lil wiehed u hamsin kandidat. Kienet okkażjoni sabiha oħra fid-djarju tal-parroċċa tagħna, bħal dejjem mimli b'bosta ċelebrazzjonijiet u attivitajiet oħra, kif stajna naraw miż-żmien impenjattiv tar-Randan, il-Ġimgħa Mqaddsa u l-Għid. Huwa importanti li sa minn din l-età l-addoloxxenti tagħna jkunu kapaċi jagħżlu t-triq it-tajba li timmaturahom fil-mixja tal-fidi tagħhom. Id-dmir tal-parrini u tal-ġenituri m'hux zghir u jgorr miegħu responsabbiltà kbira, dik li bil-fatti jgħinuhom ikomplu jkunu xhieda ta' Kristu. Il-parroċċa spiss torganizza attivitajiet u laqgħat biex tfittex tkun ta' dawl, u dan tagħmlu l-aktar permezz tat-tagħlim fiċ-ċentri tad-duttrina tagħha, li m'hux biss tagħrif imma formazzjoni għall-hajja. Wiehed jinnota b'ċerta dieqa li kulma jmur qed tidhol mentalità fost niesna li tippriferi thares lejn l-aspett estern u soċjali tal-Konfirmazzjoni milli lejn is-sens veru ta' dan is-sagrament fil-mixja inizjali tal-fidi Kristjana. Għalhekk għandna nżommu quddiem għajnejna dak li l-Griżma tabilhaqq hi: mhux festa tal-familja biex niddandnu b'xi libsa ġdida, imma pjuttost pass iehor deċiżiv fil-maturazzjoni tal-hajja tal-fidi tagħna.

F'din il-harġa qed noffrukom iżjed tagħrif siewi mill-hajja tal-parroċċa ta' San Ġorġ, li jirrifletti d-dinamiżmu tal-komunità parrokkjali li ssawwarha. Napprezzaw l-ghajnuna tagħkom u nittamaw li b'dak kollu li ssibu f'kull harġa *Il-Belt Victoria* tissokta taqdi l-missjoni originali tagħha!



Messagg mill-Arcipriet Mons. Pawlu Cardona

cardonapaul@gmail.com

"Sliem lil din id-dar u lil kulmin jgħammar fiha"

Gheżiež parruċċani u qarreja,

Nixtieq niringrazzja 'l Alla u nesprimi l-gratitudni tiegħi lilkom għall-mod kif ilqajtuni fi djarkom minn meta bdejt inżur il-familji tagħkom, membri tal-komunità parrokkjali ta' San Ġorġ, nhar l-Għid il-Kbir (23 ta' Marzu), 'il quddiem. Verament għadni f'nofs triq għaliex it-Tberik jispicċa nhar il-21 ta' Mejju.

Iż-żjara fil-familji m'hix għajr it-twerttiq tax-xewqa ta' Ġesù meta qalilna: "Fid-dar fejn tidhlu, l-ewwel għidu: 'Sliem lil din id-dar'. U jekk fiha jkun hemm minn iħobb is-sliem, jistrieħ is-sliem tagħkom fuqu" (Lq 10:5). Dan hu wieħed mill-impenji prinċipali tagħna r-ragħajja ta' l-erwieħ: li nżuru lill-familji halli nwasslulhom il-paċi ta' Kristu.

Għalhekk l-arcipriet ma jistax ma jkollux għal qalbu dan l-impenn li jżur lill-familji li jagħmlu parti mill-parroċċa tiegħu, talinqas darba fis-sena, speċjalment fi żmien l-Għid. Hija okkażjoni pastorali prezzjuża ħafna: okkażjoni sabiex wieħed jiltaqa' u jkun jaf lill-familji u l-membri tagħhom. Hu jiġi biex ibierek lill-familja; għalhekk jeħtieġ li l-membri tal-familja jkun hemm. Ma nistgħux inbierku d-djar mingħajr il-preżenza ta' daww li jgħammru fiha.

Għaliya, bħala arcipriet ġdid, hija okkażjoni ta' grazzja kbira minħabba li qiegħda sservini biex niltaqa' u nsir naf lil daww kollha li jilqgħuni għandhom. Iż-żjara tiegħi fil-familja tibda bit-tislima ta' Ġesù, tislima ta' paċi. Il-membri preżenti tal-familja jingabru lkoll flimkien u xi hadd minnhom jaqra l-Kelma ta' Alla meħuda mill-ktieb tan-Numri. Dritt wara jsir talb spontanju mill-istess membri preżenti: kbar u żgħar, ġenituri u tfal, nanniet u daww kollha li jkun fil-familja. Wara nitlob fuq il-familja u daww kollha preżenti għal xi waqtiet. Kemm hi haġa sabiħa li malli nibda nbierku, kulmin ikun preżenti jehodni fil-kamra jew fl-ambjent tiegħu!

Għal kulhadd qed insib bejn ħmistax u għoxrin minuta biex ngħid kelma magħhom fil-"kamra ta' ġewwa". Kemm għandna bżonn lil xi hadd li jismagħna f'isem Kristu, f'isem il-Knisja. Dak kollu li nisma' nqiegħdu f'riglejn Ġesù fl-Ewkaristija. Hija okkażjoni biex nitlob għal kull familja, għal kull membru tagħha u għal dak kollu li niltaqa' miegħu: ta' ferħ u ta' niket.

Qabel ma noħroġ qed inhallikom santa bix-xbieha tal-Madonna tal-Fiduċja, fejn hemm impitter Ġesù tarbija li qed jurina l-Qalb Immakulata ta' Marija. Fuq wara ssibu talba għas-saċerdoti, miktuba mill-Qaddej ta' Alla l-isqof Guglielmo Giaquinta. Itolbuha... itolbu għalina s-saċerdoti, itolbu għall-qdusija tagħna. Grazzi.

Il-Mulej iberikkom.

Dun Fabio Attard SDB fdat bil-ħidma Salesjana maż-żgħażaġh

...jaqbad minn paġna 1.

fejn bejn l-1988 u l-1991 ħadem biex twaqqfet preżenza Salesjana fis-subborg tal-belt Tunisina. Lura f'Malta fl-1993 sar rettur ta' l-oratorju tas-Salesjani f'Tas-Sliema u fl-1994 ta' l-iskola *St Patrick's* fejn dam sa l-1996.

Fl-1996 Dun Fabio ġie mitlub ikompli l-istudji tiegħu f'Dublin b'riċerka speċjalizzata fuq it-tema tal-kuxejnza fl-omeliji Anglikani ta' John Henry Newman, fejn fi Frar 1999 iggradwa b'dottorat mill-*Milltown Institute of Philosophy and Theology* tal-Ġizwiti. Ftit wara ġie msejjaħ ikun professur tat-Teoloġija Morali u Spiritwali fl-*Università Pontificia Salesiana* ta' Ruma.

Dun Fabio kemm-il darba ġie mfittex bħala predikatur ta' bosta rtiri u kelliem f'taħdidiet u konferenzi internazzjonali. Dan barra l-għajjnuna li ta f'Ruma f'kurs għall-formaturi ta' kandidati għall-ħajja reliġjuża. Fostna mexxa kemm-il darba seminars parrokkjali, eżerċizzi, laqgħat kif ukoll għamel kemm il-priedki tat-Tridu u kemm tal-Paniġierku fil-festa ta' San Ġorġ. Fl-2005, wara x-xewqa li harġet mis-Sinodu Djoċesan ta' Malta li l-Knisja thejji lill-

poplu ta' Alla għall-isfidi tal-lum, Dun Fabio waqqaf l-Istitut ta' Formazzjoni Pastorali fi hdan l-Arcidjoċesi ta' Malta, li tiegħu għadu d-direttur. Hu jgħin ukoll fil-formazzjoni tal-kandidati għas-saċerdozju fis-Seminarju Maġġuri ta' Għawdex.

Fil-kummenti tiegħu Dun Fabio tkellem fuq il-ħtieġa li l-Knisja tisma' dak li għandhom x'għidu ż-żgħażaġh. "Iż-żgħażaġh qed isejhulna. M'għandniex il-lussu li taparsi ma smajnihomx. Ma baqax żmien li nħallu rasna fir-ramel. Kristu jinsab fil-vuċi taż-żgħażaġh imwarrba u foqra. Kristu jinsab fil-qalb taż-żgħażaġh imdawrin bil-vojt u bid-dlam. U ahna fejn ahna?", kompla jistaqsi Dun Fabio. "Mitlufin fl-affarijiet bla futur? Mhedijin b'dak li ma għandu l-ebda valur? Jew ahna wkoll lesti li nisimghu lill-Mulej jibgħatna nkunu, bħal Don Bosco, sinjali ta' tama u ta' mħabba għaž-żgħażaġh illum?". B'ferħ hu esprima magħna li din l-isfida sa tkun opportunità li kemm is-Salesjani u kemm il-Knisja sa jwiegħbu għaliha.

Ir-rabta ta' Dun Fabio mal-parroċċa ta' San Ġorġ, li fiha ġie mghammed u kiber bħala Kristjan, hi waħda sabiħa. Fil-jiem ta' mistrieħ tiegħu dejjem narawh fostna u l-preżenza tiegħu hi dejjem ta' ferħ għalina. Barra minn hekk, missieru Ġorġ kien president tas-Socjetà Filarmonika *La Stella* bejn l-1983 u l-1987.



L-interċessjoni qawwiya ta' San Ġorġ Martri

...jaqbad mill-ewwel paġna.

ddedikati lil San Ġorġ, l-aktar fost il-qaddisin l-oħra kollha, u wara t-tlieta l-oħra: il-verġni Marija, San Nikola u Santa Veneranda li f'it hemm tagħrif fuqha. Fost il-knejjes iddedikati lil San Ġorġ hemm dik ta' Bar (illum fil-Montenegro), Shen Giergi (jew Sveti Djordi), jġigifieri San Ġorġ fuq ix-xmara Buna, Sapa SH, Drisht SH, Kykel SH, Nenshat SH, Toplana SH, Terbun PU, Cakala IA, Nderfana MR li diġà kienet imsemmija fl-1457, Macukull MT, Rec DI, Muhur DI, Berzhita TR, Shengjergj TR, Tujan TR, Todorenj TR, Vidhas EL, Murras EL, Shemill EL, Bena EL u Polis LB.

Kien hemm ukoll knejjes Ortodossi iddedikati lil San Ġorġ f'Berat mis-seklu erbatax, f'Preth-Libofsha FR fl-1776, fi Strum FR fl-1801, f'Korca, f'Vithkuq KO mis-seklu tmintax, f'Shipska KO mis-seklu tmintax, f'Bobostoca KO, f'Nikova GJ, f'Terhlat GJ, f'Vllaho-Goranxi GJ, f'Vanishta GJ mis-seklu tmintax, fi Krane DL, f'Leshnika e Siperme SR fis-sena 1525, f'Dema Sr mis-seklu sbatax, f'Voloteri bejn Nivicebubar u Saranda SR mis-seklu tmintax. Illum hemm ukoll knisja Ortodossa ta' San Ġorġ f'Durres.

Fl-Albanija l-festa ta' San Ġorġ fit-23 ta' April tfakkar il-bidu tas-Sajf, filwaqt li fl-imghoddi kienet timmarka l-bidu ta' sena ġdida u kellha relazzjoni ma' hafna drawwiet popolari, l-aktar ma' dawk li għandhom x'jaqsmu ma' l-iżvilupp tat-tfal, ta' l-annimali u ma' l-uċuh tar-raba'. Fil-Kosovo u l-Maċedonja jum San Ġorġ hu ċelebrat fis-6 ta' Mejju skond il-kalendarju tal-Lvant, u għandu x'jaqsam ma' l-ikla tal-flija, bħal għaġin il-forn forma ta' pizza bil-yoghurt imsajjar għal sigħat twal fuq nar tal-faħam. F'Podujeva jinqatgħu friegħi ta' l-għolliq li jitbillu fl-ilma biex jitraxxax fuq it-tfal halli jitbiegħdu mill-mard u jikbru f'saħħithom. Fi Presheva t-tfal jinhaslu f'ilma bl-għolliq fih. F'Tetova raħħala li joqogħdu madwar il-muntanji Sharr kienu jaħslu 'l uliedhom f'ilma mix-xmara Vardar li jingabar lejlet jum San Ġorġ u jithallat ma' ingredjenti diversi, bħal fjuri homor, blanzuni, u oħrajn. L-ilma li fih kienu jaħslu lit-tfal jerga' jintrema fix-xmara bil-ħsieb li miegħu jarmu dak kollu li seta' jġib ħsara 'l uliedhom. It-tradizzjoni li jaħslu lit-tfal fl-ilma bil-fjuri u blanzuni f'jum San Ġorġ għadha sħiħa sal-lum fil-Kosovo u fil-Maċedonja. Xi fjuri jitqiegħdu wkoll taħt l-imħadda tas-sodda ta' wlidhom. F'Shala r-ragħajja kienu jġibru hxejjex aromatiċi u fjuri f'jum San Ġorġ u jitimghu hom lill-annimali li kienu jizzejjnu bi friegħi mis-siġar u jdurru magħhom bl-inċens idaħħan biex jitbiegħdu minn kull mard. Fil-muntanji tat-tramuntana kienu jemmnu li l-fjuri u l-hxejjex aromatiċi, jekk maqtugħa bejn iż-żewġ festi ta' San Ġorġ, dik tat-23 ta' April u l-oħra tas-6 ta' Mejju, għandhom qawwa speċjali li tfejjaq. Fi Shkrodra t-tfal ižejjnu l-bibien ta' djarhom bi friegħi u fjuri maqtugħin

qabel is-sebħ ta' jum San Ġorġ biex ibiegħdu d-djar minn kull ħsara. F'Mirdita jingħad li jekk ikun hemm tempesti bir-ragħad bejn il-jumejn ta' San Ġorġ matul is-sajf ma jidhrux snieq.

Jum San Ġorġ fl-Albanija hu magħruf ukoll bħala l-festa taż-żingari u fost il-Musulmani tal-post jissejjah *Ruz-i hazir jew chidr*. L-Ortodossi ta' Kicnica ta' Reka tan-Nord (fil-Maċedonja) jicċelebraw ukoll lil San Ġorġ tax-Xitwa (*Sken Gjergj i Dimrit*) fis-9 ta' Diċembru. Hdejn Besh, fil-muntanji Dajti, fil-grigal ta' Tirana, hemm għar imsemmi għal San Ġorġ u dawk li joqogħdu f'dawk l-inħawi jqisuh post qaddis u jagħmlu diversi pellegrinaġġi lejha, l-aktar f'jum San Ġorġ. Hemm jixegħlu hafna xemgħat u jhallu xi flus bil-ħsieb li San Ġorġ jinterċedi għalihom fil-htigijiet tagħhom. Dawk li ma jkunux jifilhu jagħmlu dan il-pellegrinaġġ jibagħtu hwejjighom biex jitqiegħdu fl-għar ta' San Ġorġ għal erbgha u għoxrin siegħa bil-ħsieb li jimtlew bl-ispirtu tal-qaddis u jfiqu malajr.

Il-Bulgarija

Jum San Ġorġ hu l-akbar festa tradizzjonali tar-Rebbiegħa fil-Bulgarija. Fit-tradizzjonijiet ta' dan il-pajjiż San Ġorġ hu pprezentat bħala bidwi, hu meqjus bħala patrun ta' l-għelieqi u ta' l-uċuh tar-raba'. Sal-lum jum San Ġorġ jiġi ċelebrat b'diversi għana folkloristiku fil-pajjiż kollu.

Tradizzjonalment jum San Ġorġ, li fil-Bulgarija jinżamm fis-6 ta' Mejju, hu ċelebrazzjoni agrikulturali li tħabbar tmiem ir-Rebbiegħa u l-bidu tas-Sajf. Il-bdiewa f'jum San Ġorġ iwahħlu friegħi tas-siġar, l-aktar dawk li jkunu mimlijin bil-blanzuni, mal-bibien ta' djarhom. In-nisa jifgħu pjanti aromatiċi fil-bjar bħala awgurju ta' saħħa tajba lil dawk li jgħixu hemm. Illum saret użanza li n-nisa Bulgari f'jum San Ġorġ isajru ħaruf, li bih ikunu jridu juru qima lejn il-qaddis patrun tar-ragħajja u l-imrieħel tagħhom. Jum San Ġorġ hu wkoll il-jum ta' l-armata Bulgara, li tiċċelebrah b'diversi parati fil-kapitali Sofia. F'dawn il-parati jiġu pprezentati l-aħjar armi u suldati, bil-ħsieb li jqimu lill-patrun tagħhom u San Ġorġ iħarishom.

L-Eġittu

Fiċ-ċentru ta' Old Cairo hemm monasteru ta' San Ġorġ (*Deir al-Banat*) li skond tradizzjoni antika ġej mis-seba' jew tmien seklu. Illum f'dan il-monasteru hemm jgħixu madwar tletin jew erbgħin reliġjużi Kopti nisa. Jingħad li l-kappella ddedikata lil San Ġorġ li hemm f'dan il-monasteru kienet palazz ġej minn żmien il-Mamluk, li ġie ttrasformat fi knisja fl-erbatax jew ħmistax-il seklu. Hawnhekk tingħata qima speċjali lil ikona ta' San Ġorġ.

Is-sorijiet li jieħdu ħsieb il-kappella joffru lil dawk li jmorru jqimu lil San Ġorġ kullar tal-ħadid b'katina biex jilbsuh ma' għonqhom. Din il-katina li jingħad fiha qawwa mirakuluża hi xi f'it aktar minn erba' metri twila u hi mwahħla ma' wieħed mill-ħitan tas-santwarju. Normalment il-katina tingħata lin-



nisa, għalkemm anki l-irġiel ifittxu l-interċessjoni ta' San Ġorġ permezz ta' din il-katina. Kulmin jilbes f'għonqu l-kullar tal-ħadid u jbus il-katina bid-devozzjoni, filwaqt li jgħid xi talb, jitqies li hu taħt il-ħarsien setgħani ta' San Ġorġ.

L-orġni tad-devozzjoni Kopta lejn il-ktajjen ta' San Ġorġ hi tradizzjoni Bizantina. Sa mis-seklu sbatax il-ktajjen ta' San Ġorġ kienu wżati f'dan il-post biex jitfejqu pazjenti b'mard tal-moħħ, b'isterizmi u anki skizofreniji ta' kull xorta. Illum ħafna Kopti u anki Musulmani jżuru s-santwarju tal-ktajjen ta' San Ġorġ fil-jiem tal-Gimgħa u l-Ħadd. Fil-lejl tat-22 ta' April ħafna Griegi mill-Greċja, mil-Lebanon, minn Ċipru u mill-Eġittu jingabru f'dan il-post biex iqimu lil San Ġorġ u biex, skond tradizzjoni antika li tissemma' wkoll mis-sorijiet Kopti li hemm fil-monasteru, jaraw lil San Ġorġ riekeb iż-żiemel jittajjar mal-koppla tal-knisja l-antika.

Qrib il-monasteru ta' San Ġorġ hemm ukoll il-knisja Griega ta' San Ġorġ, li hi waħda mill-ftit binjiet tondi li għadhom jeżistu fil-Lvant, tant li tissejjaħ ukoll ir-rotunda ta' San Ġorġ. Jingħad li l-Familja Mqaddsa ta' Nazareth fil-ħarba lejn l-Eġittu stkennet f'post li fuqu illum hemm mibnija din il-knisja Griega Ortodossa, li ma' wieħed mill-ħitan tagħha hemm riljiev kbir abjad ta' San Ġorġ fuq iż-żiemel rebbieħ fuq id-dragun tal-ħażen li jsejjaħ lil dawk li jqimuh għar-rebħa mhux biss fuq il-mard tal-ġisem imma wkoll fuq il-mard spiritwali. Fuq it-TVM, fil-programm *Bondi+* tas-27 ta' Diċembru 2005, intwera *feature* fuq dan is-santwarju Ġorġjan.

L-Indja

San Ġorġ ta' Puthuppally Valiya Pally hi waħda mill-eqdem u mill-iktar knejjes magħruġin tal-Knisja Malankara Ortodossa. Imdawra minn siġar tal-palm fir-raħal sabiħ u kwiet ta' Puthuppally, xi tmien kilometri mill-belt ta' Kottayam fir-reġjun ta' Kerala fl-Indja, din il-knisja hi r-rifuġju ta' eluf ta' pellegrini mid-dinja kollha li jfittxu l-interċessjoni ta' San Ġorġ. Il-knisja tal-lum ġiet ikkonsagrata xi erba' mitt sena ilu mill-Metropolitan tal-Knisja Malankara Ortodossa, Mar Dianasiyous. Jingħad li din il-knisja hi monumentali għax tfakkar x'uħud mill-aqwa *Pallis* li ġew ikkonsagrati minn San Tumas, l-Appostlu ta' l-Indja.

Din il-knisja hi magħrufa għall-interċessjoni tal-qaddis patrun San Ġorġ u ħafna huma dawk li jirakkuntaw il-grazzji li qalghu mingħand il-Mulej bl-interċessjoni qawwiya ta' San Ġorġ. Fost il-fidili ta' l-inħawi hemm twemmin sod li *Sahada* (il-qaddis) iħares lil dawk li jersqu lejha mis-sriep, mill-mard, u minn kull xorta ta' perikli u nkwiet.

Il-Puthuppally *Perunnal* hi l-festa ta' kull sena tal-qaddis patrun San Ġorġ, li ssir fit-23 u l-24 taż-żmien *Medam Malayalam* li ġeneralment jiġi fis-7 u t-8 ta' Mejju tagħna. Ħafna persuni ta' diversi reliġjonijiet u minn pajjiżi oħra jieħdu sehem fil-festi li jsiru, u b'hekk din il-festa minbarra l-bixra reliġjuża tagħha hi wkoll eżempju ta' armonija soċjali fost in-nies ta' l-inħawi. Iċ-ċelebrazzjonijiet jibdwu minn għaxart ijiem qabel bil-*Kodimaram Ideel* (it-tluġ tal-bnadar) li fih jieħdu sehem imsieħba fir-reliġjonijiet kollha ta' l-inħawi, u b'hekk jispikka wkoll l-ispiritu ekumeniku ta' din il-festa. Il-vigarij jbiekru l-arbli u l-membri tal-parroċċi jtellghu l-bnadar. Matul l-għaxart ijiem ta' qabel il-festa ssir preparazzjoni spiritwali, b'laqgħat li fihom jieħdu sehem ukoll il-Metropolitani tal-Knisja Malankara.

Lejlet il-*Perunnal* issir iċ-ċelebrazzjoni *Virakideel*. L-injam li jinħaraq għat-tisjir jingarr fil-knisja f'purċissjoni li fiha jieħdu sehem l-irġiel biss. Dan l-injam jintuża biex jissajjar l-ikel għall-*Vechoottu* ta' l-għada. Matul il-lejl tal-vġili ssir purċissjoni kkulurita, ir-*Rhasa*, purċissjoni devota fi spirtu ta' talb li titlaq lejn *Puthuppally Kavala*. In-nies li joqogħdu fuq kull naħa tat-triq jilqgħu din il-purċissjoni bin-*Nilavilkks* (lampi) u xemgħa mixgħula. Matul il-lejl id-devoti jibdwu jaslu bi ħġarhom minn kullimkien, u filgħodu l-knisja u l-inħawi jkunu ffullati bihom. Iċ-ċelebrazzjoni ewlenija ta' jum il-festa ta' San Ġorġ, il-*Perunnal*, hi l-imqaddsa *Qurbana* (il-Quddiesa) mmexxija mill-Qdusija Tiegħu Catholicose, il-kap suprem tal-Knisja Malankara Ortodossa. Wara jsir il-*Vechoottu*, li fih id-devoti kollha ta' San Ġorġ li jkunu ħadu sehem fil-festa joqogħdu bilqiegħda f'ringieli u jingħataw l-ikel.

Iċ-ċelebrazzjonijiet tal-*Perunnal* jintemmu fi spirtu devot u ta' ġabra. L-offerta ewlenija li ssir matul il-

Ikompili f'paġna 8...





San Ġorġ: Hamsin sena Bażilika (2)

George Francis Vella – georgefrancis.vella@gmail.com

Ir-Rumani kellhom sehem ewlieni fin-nisġa tal-“bażilika”. Kienu strumentali sabiex l-idea ta’ “bażilika” tinhall darba għal dejjem mill-irbit ta’ territorjalità provinċjali li l-hsieb Grieg kien qed jgħakkisha bih. Għall-wens ta’ l-ajkla Rumana l-“bażilika” kisbet dinjità ġdida: ma baqgħetx aġġettiv li tikkwalifika nom, iżda saret denominazzjoni li kompliet tkabbar l-ismijiet setghana ta’ Ruma; ma baqgħetx waħda minn tant swali tal-palazz irjali, iżda saret struttura indipendenti b’fizionomija distinta; ma baqgħetx iċ-ċentru ta’ kumpless residenzjali, iżda saret il-qalba tal-hajja pubblika tal-belt.

Grajjiet il-“bażilika”, madankollu, ma tiqafx mar-Rumani. Huwa minnu li fi żmienhom, bis-saħħa ta’ programm ta’ espansjoni, il-“bażilika” laqget il-quċċata ta’ l-universalità tagħha. Biss kellha tkun il-Knisja ta’ Kristu Ġesù li tagħmel minnha storja ta’ ġieħ li ma tafx tmiem.



Ix-xbieha ta’ Kostantinu fuq munita ta’ żmien.

Il-Kristjanizzazzjoni tal-bażilika Rumana

Sakemm ġiet magħduda “minn ta’ ġewwa” fl-imperu Ruman ir-religjon Kristjana kellha ħafna drabi tixrob mill-kalċi tal-persekuzzjoni li b’mod ta’ l-għaġeb swielha iktar ta’ ġid milli ta’ deni, għax kif jgħidilna l-kittieb Kristjan Tertulljanu (c. 160 c. 225) “*semen est sanguis Christianorum*”, “id-demmi tal-matri huwa ż-żerriegħa għal-Knisja” (*Apologeticum*, 50). Jibqgħu msemija l-persekuzzjonijiet qalila li kien beda l-imperatur Neruni fis-sena 64, kif ukoll “il-persekuzzjoni l-kbira” mnedija mill-imperatur Djoklezjanu fit-23 ta’ Frar tas-sena 303, xahrejn biss qabel il-martirju glorjuż ta’ San Ġorġ.

Ma kellhomx jgħaddu ħafna snin minn din l-aħħar mewġa ta’ vjolenza li x-xorti għall-Kristjani ma qabditx rotta għalkollox differenti. Fil-bidu tar-raba’ seklun fetiħ kapitlu ġdid f’hajjet il-Kristjanizmu. Kien wara

r-rebħa impressjonanti illi għamel fuq l-għadu tiegħu Massenzju fis-sena 312 illi l-imperatur Kostantinu ta l-libertà religjuża lill-Kristjani. Anzi kif irrappurtat minn sorsi Kristjani, bħal Lattanzju u Ewsebjū, is-suċċess tat-taqtiġha deċiżiva ta’ Ponte Milvio kien dovut lil Alla tagħhom li deherlu f’holma fil-lejl ta’ qabel. Għalhekk issa l-Kristjani għall-ewwel darba setgħu jagħtu qima lil Alla fil-miftuħ u mingħajr ebda xkiel ta’ xejn. Aktar minn hekk l-istess Kostantinu fis-sena 313 kompli juri rieda tajba mal-membri tal-kleru billi eżentahom mill-ħlas tat-taxxi u offra wkoll il-flus sabiex jinbnew l-imqades Kristjani f’Ruma. Iż-żminijiet imwiegħra tal-persekuzzjoni issa kienu saru tifikira mqita ta’ l-imghoddi.

Issa li kellhom ir-riħ fil-qala’ l-Kristjani kienu jinsabu fuq ix-xwiek halli jibdwew iwettqu d-dmirijiet religjużi tagħhom fil-pubbliku, u mhux iktar fil-moħba ta’ l-għerien u tad-djar privati. Huma dlonk tawha għall-bini ta’ knejjes imdaqqs fejn setgħu jiċċelebraw l-Ewkaristija mqaddsa. F’dan ir-rigward ma setgħux ma jkunux influwenzati mill-istil arkitettoniku tar-Rumani, aktar u aktar meta tqis illi bosta minnhom kienu ċittadini Rumani. Mill-banda l-oħra lanqas setgħu jaddottaw għalkollox il-linji arkitettoniċi tat-tempji Rumani. U dan għal żewġ raġunijiet: l-ewwel minħabba r-rabti li kellhom mal-kult pagan; u t-tieni minħabba l-fatt illi dawn it-tempji pagani kienu maħsuba sabiex fihom jilqgħu biss ix-xbieha ta’ l-allat foloz u t-teżor ta’ l-istat. Il-qima tal-fidili kienet tingħata barra, quddiem it-tempju, bl-iskop li l-allat ikunu jistgħu jsegwu r-riti u s-sagrifiċċi tal-ħruq.


F’dawn iċ-ċirkustanzi hareġ ċar illi l-iktar forma arkitettonika li kienet tixraq għall-esiġenzi tal-Kristjani kienet il-“bażilika”. Dan it-tip ta’ bini nfirx mhux biss fl-Ewropa oċċidentali iżda wkoll fil-Greċja, fis-Sirja, fl-Eġittu u fil-Palestina. Eżempji bikrin ta’ mqades imfassla fuq il-mudell tal-bażilika Rumana huma l-knisja ta’ San Elija f’Tessaloniki (tas-seklu hamsa), il-knisja tat-Twelid ta’ Ġesù f’Betlehem (tas-seklu sitta), u ż-żewġ bażilici l-kbar ta’ Ravenna.

L-ewwel bażilici Kristjani li kellhom il-kappelluni laterali ġew mibnija b’ordni ta’ l-imperatur Kostantinu, kemm f’Ruma u kemm f’Kostantinopli. Filfatt San Ġorġ Nazjanzeno (329 c. 390), waqt li jfisser il-



Il-bażilika tan-Natività, Betlehem.

Il-“bażilika” ta’ San Elija, Tessaloniki.





knisja "Kostantinjana" ta' l-Appostli, jagħmel għall-ewwel darba osservazzjoni fuq ix-xebh tagħha mas-Salib imqaddes. Minhabba li f'dawk iż-żminijiet il-qima lejn is-Salib kienet qed tinfirex ġmielha, il-forom arkitettoniċi Rumani li kienu prevalenti fil-qasam tal-bini pubbliku bdew jiġu meqjusa minn perspettiva differenti għax magħhom issa kien beda jkun assoċjat simbolizmu qawwi li kellu rilevanza sinifikanti għall-Kristjani.



Il-bieb ewlieni tal-bażilika ta' San Nikola, Tolentino, li fuqu tidher ix-xbieha ta' San Gorg.

Il-bażilika tal-Knisja Rumana

Fid-9 ta' Novembru 1989 ġie ffirmat id-digriet *Domus ecclesiae* li permezz tiegħu ġew imwettqa xi emendi żgħir fil-liġi kanonika li tirregola l-għoti tal-ġieħ tal-bażilika. Il-passi l-kbar f'dan il-kamp kienu diġà saru fl-1968 bis-saħħa ta' dokument ieħor li jġib l-isem ta' *Domus Dei*. Il-ħsieb dakinhar kien li l-"bażilika" tiġi aġġornata skond l-aħħar riformi liturġiċi tal-Konċilju Vatikan II ħalli tkun tista' tabilhaqq titqies bħala centru speċjali ta' ħidma pastorali u servizz liturġiku li tagħti xhieda qawwija tar-rabta tagħha mas-Santa Sede u l-Qdusija Tiegħu l-Papa. Fit-tieni każ, jiġifieri fl-1989, ġew indirizzati b'mod estensiv il-formulazzjoni tat-talba formali għall-għoti tat-titlu ta' bażilika minuri, u d-drittijiet u l-obbligi marbuta ma' tali konċessjoni.




Il-Porta Santa ta' l-arċibażilika ta' San Gwann Lateran.

Hawnhekk wiehed jista' jilmaħ elementi godda fil-ħajja bimillennarja tal-"bażilika". L-ewwel u qabelkollox seħħ żvilupp importanti fil-personalità tagħha. Fejn fl-ewwel żminijiet tal-Knisja l-bażilika

Kristjana kienet saret il-wiċċ ġdid ta' dik Rumana, mis-sena 1783 l-istess natura tagħha nbidlet f'holqien ġdid. L-identità tagħha saret waħda statutorja, konformi ma' linji-gwida li ma kellhomx preċedent. Permezz ta' din il-proċedura kien meħtieġ li ssir talba uffiċjali għall-konferiment ta' l-isem u digriet maħruġ mill-ogħla awtoritajiet ekkleżjaſtiċi. Kienet il-knisja ta' San Nikola fil-belt ta' Tolentino, fl-Italja, illi fethet it-triq għal imqades oħra li sussegwentement ġew imweggħa bl-unur "ġdid" ta' bażilika. B'dan il-mod mhux talli ma baqgħetx esklussività tal-belt ta' Ruma, talli saret patrimonju tal-Knisja universali.

Fid-dawl ta' dan kollu ġiet ukoll stabbilita terminoloġija ġdida li tagħzel bażilika minn oħra u li tkun tikkorrispondi ma' l-importanza li dawn il-knejjes ikunu jgawdu fi hndan il-Knisja. Il-bażilika kollha, barra xi wħud, huma "minuri". Dan huwa l-appellattiv uffiċjali li bih jiġu distinti mill-erba' bażilika "maġġuri" li jinsabu ġewwa l-belt ta' Ruma: San Giovanni in Laterano, San Pietro in Vaticano, San Paolo fuori le mura, u Santa Maria Maggiore.



Il-bażilika ta' fuq ta' San Frangisk, Assisi.

Waħda mill-karatteristiċi li jpoġġu lil dawn il-knejjes ewlenin fi klassi għalihom hija l-famuża *Porta Santa*. Kull waħda minnhom għandha "l-bieb imqaddes" tagħha li jinfetħ kemm-il darba tiġi mfakkra s-Sena Mqaddsa. Miegħu hemm marbut ukoll ir-rebħ ta' l-indulġenzi plenarji. Sa f'tit tas-snin ilu, flimkien mal-bażilika minuri ta' San Lorenzo fuori le mura, dawn il-bażilika maġġuri kienu jissejġu wkoll "patrijarkali", frott ir-rabta tagħhom mal-hames patrijarkati "tradizzjonali" tal-Knisja, jiġifieri Ruma, Kostantinopli, Lixandra, Antjokja u Ġerusalem rispettivament. Izda mindu l-Papa prezenti, Benedittu XVI, għażel li ma jibqax iġib it-titlu ta' "Patrijarka tal-Punent" dawn il-knejjes bdew jiġu identifikati minflok bħala bażilika "papali".



Dehra minn fuq tal-bażilika patrijarkali ta' San Mark, Venezja.

Fost il-bażilika minuri hemm daww meqjusa "pontifiċi", bħall-knisja tal-Madonna tar-Rużarju f'Pompej, il-knisja ta' San Nikola f'Bari, il-knisja ta' Sant'Antnin f'Padova u l-knisja tal-Madonna f'Loretu, kollha kemm huma l-Italja. Dawn l-imqades prestiġjużi, barra li huma centri magħrufa ta' devozzjoni u pellegrinaġġi fost il-Kristjani, jaqgħu direttament taħt il-ġurisdizzjoni tas-Santa Sede. Mill-banda l-oħra l-bażilika ta' San Frangisk f'Assisi u ta' Santa Maria degli angeli tal-Portzunkola, flimkien mal-katidral ta' Venezja ddedikat lil San Mark l-evanġelista, huma mlaqqma "patrijarkali". Fit-tnejn ta' Assisi jinsab it-tron u l-altar papali li fuqu hadd ma jista' jqaddes jekk mhux bil-permess speċjali tal-Papa, filwaqt li l-arċisqof ta' Venezja jgawdi t-titlu ta' patrijarka.



...Jaqbad minn paġna 5.

Perunna! hi dik tat-tjur, imsejha Kozhi Nercha. Matul il-jiem tal-festa l-gvern jiddikjara l-inħawi kollha bħala mkien ta' festa. Ikun hemm servizzi ta' trasport speċjali lejn il-post għall-kumdità ta' l-eluf li jiffullaw fil-knisja u fl-inħawi ta' din il-festa tal-qaddis patrún San Ġorġ. F'reġistru li hemm apposta fil-*Puthuppally* wieħed jista' jaqra għadd kbir hafna ta' talbiet li jsiru lil San Ġorġ biex jinqalgħu grazzji diversi mid-devoti tiegħu.

It-Turkija

Il-gżira Torka ta' Buyukada fil-Baħar Marmara, li jiġi bejn il-Baħar l-Iswed u l-Mediterran, hi xi żewġ mili u nofs twila. Fuq l-gholja Yuce Tepe hemm il-monasteru ta' San Ġorġ Koudonas. Hafna mill-viżitaturi jagħzlu li jaslu sal-monasteru fuq xi ħmar biex ikunu waslu hemm fi stil awtentiku ta' pellegrinaġġ.

Id-devoti ta' San Ġorġ ilhom jaqsmu għal din il-gżira u jitolgħu jgħimu lil San Ġorġ fil-monasteru ddedikat lil sa minn aktar minn elf sena ilu. Dawk li jitolgħu hemm ħafjin jistgħu jagħmlu xi xewqa speċjali matul il-mixja tagħhom u jfissruha billi jidendlu mas-siġar tal-ġnub żigarelli bojod u ħomor u biċċiet tal-karti b'talbiet miktubin fuqhom. F'dawn l-aħħar sentejn l-awtoritajiet ċivili ppruvaw jikkontrollaw il-ħmieġ li jhallu warajhom dawn il-viżitaturi bil-hafna żigarelli u karti li jhallu warajhom, billi appellaw biex dawn jinqatgħu u San Ġorġ xorta jisma' lid-devoti tiegħu. Imma s'issa jidher li ma nrexxilhomx!

Fil-monasteru ta' Buyukada jsiru offerti ta' kolloxx, mhux biss mill-Griegi Ortosossi imma wkoll minn dawk ta' denominazzjonijiet reliġjużi diversi li bi ħgarhom iżuru dan il-post l-aktar fil-jiem qrib jum San Ġorġ, fit-23 ta' April u fis-6 ta' Mejju. Hafna minnhom iħallu warajhom fil-monasteru ġawhar, arloġġi ta' l-idejn li jiswew hafna, ikoni tal-fidda u oġġetti oħra ta' siwi, bit-tama li San Ġorġ jinterċiedi għalihom fil-ħtiġijiet li jkollhom. L-ikona ta' San Ġorġ miqjuma fil-monasteru hi magħrufa għal kull xorta ta' fejqan, anki tat-tkeċċija ta' spirti ħżiena. Filfatt ma' wieħed mill-ħitan tal-kappella għad hemm imwaħħla hafna ħoloq tal-hadid li magħhom kienu jintrabtu dawk li x-xitan ma kienx jieħu gost jarahom f'dak il-post qaddis biex għat-talb ta' San Ġorġ jinħelsu minn taħt il-ħakma tiegħu. Nhar l-20 ta' Ottubru 2007 ir-*Rai Tre*, fil-programm *TGR Mediterraneo*, ippreżenta dokumentarju *Il Santo Universale* fuq dan il-monasteru.

Dawn il-ftit fatti minn naħat diversi tad-dinja juru kemm ċerta reliġjożità, mibnija fuq il-fidi u b'taħlita ta' popolarità għall-qadi ta' l-istess fidi, għadha sal-lum twiežen sewwa l-kult universali ta' San Ġorġ Martiri. L-interċessjoni tiegħu hi mfittxija minn ġnus diversi, u dan kollu għandu jinkuraġixxi lilna lkoll, devoti ta' San Ġorġ, biex nagħtu aktar ħajja u aktar awtentiċità lill-kult tiegħu fostna.

Ritratt fil-faccata: JOSEPH CAUCHI, Il-Qaddis Gwerrier, Ikona (akrilik fuq l-injam), Kollezjoni privata ta' Rev. Geoffrey G. Attard, Victoria, Għawdex, 2004.

Il-"Via Crucis" fi Pjazza San Ġorġ... mill-ġdid



Bħala parti mill-programm taċ-ċelebrazzjonijiet tal-Ġimgħa Mqaddsa, il-parroċċa tagħna din is-sena reġgħet bdiet torganizza l-*Via Crucis* fil-beraħ, fi Pjazza San Ġorġ. Fi żmien l-arċipreturi ta' Mons. Emanuel Mercieca u Mons. Salv Borg din il-*Via Crucis* kienet tkun organizzata kull sena miż-żgħażaġħ tal-parroċċa u fit-tmax-il stazzjon kienet issir quddies. Fl-aħħar snin din ħaditilha postha ċelebrazzjoni penitenzjali fil-knisja waqt li l-*Via Crucis* fil-beraħ bdiet issir waqt pellegrinaġġ bir-Redentur mill-knisja tal-Frangiskani Konventwali għall-bażilika. Imma din is-sena l-parroċċa reġgħet hasbet li tibda mill-ġdid din id-drawwa sabiha li dejjem kienet tiġbed hafna nies lejha. Filfatt dan nistgħu nikkonfermawh mill-preżenza numeruża ta' membri tal-parroċċa li attendew għaliha.

Pjazza San Ġorġ kienet imħejjija apposta bil-fjakkli fuq il-bjut li jdawruha, waqt li fil-bieb il-kbir tal-bażilika, kif kien isir dejjem, inħarġet il-vara l-kbira ta' Ġesù Msallab, xogħol Pietru Pawl Azzopardi, li mbagħad ħarġet għall-purċissjoni fil-jum tal-Ġimgħa l-Kbira. Dan kompli ħoloq l-atmosfera perfetta għal din il-mixja ma' Ġesù fit-triq tas-salib. Il-*Via Crucis*, li tmexxiet mill-isqof ta' Għawdex Mons. Mario Grech, akkumpanjat mill-arċipriet Mons. Pawlu Cardona, il-membri tal-kapitlu, is-seminaristi u l-abbatini, ġiet imħejjija b'test sabiħ hafna ta' l-arċipriet emeritu Mons. Ġuzeppi Farrugia, li ġie moqri minn tmienja u għoxrin qarreja differenti minn fost il-ġemgħa, bilqiegħda fuq is-siġġijiet li tqiegħdu apposta fil-pjazza. Tliet abbatini mxew ma' kull stazzjon b'salib u żewġ fanali, quddiem id-diversi slaleb tad-dawl imqassmin mal-pjazza.

Biex jgħinu fir-riflessjoni ntużaw ukoll xi filmati mill-film kolossali ta' Mel Gibson *The Passion of the Christ*, li ntwerew ma' kull stazzjon fuq żewġ skrins armati għall-okkażjoni fuq kull ġenb tal-faccata tal-knisja, li għenu wkoll biex kulhadd seta' jieħu sehem bit-talb u l-kant. L-*Schola Cantorum Gregoriana* tal-bażilika animat ukoll it-Triq tas-Salib bil-kant ta' ritornell u l-*Stabat Mater* bejn kull stazzjon, kif ukoll xi innijiet liturġiċi oħra.

Lejn tmiem il-*Via Crucis* l-isqof Grech għamel ħsieb ċekjen li fih faħħar din l-inizjattiva sabiha li żgur kienet ta' għajjnuna biex il-poplu ta' Alla jidhol fl-ispiritu għażiż tal-Ġimgħa Mqaddsa. Qabel il-barka ta' l-aħħar, dawk preżenti fil-pjazza kienu mistiedna jagħmlu ġest ċekjen billi jtellgħu x-xemgħa ħamra li kellhom f'idejhom mill-bidu taċ-ċelebrazzjoni fuq it-taraġ tal-knisja, quddiem ix-xbieha ta' Ġesù Msallab.

Din il-*Via Crucis* fil-beraħ ta' Pjazza San Ġorġ, nhar l-Erbgħa 19 ta' Marzu 2008, kienet appuntament partikulari u uniku fil-programm tal-Ġimgħa Mqaddsa ta' din is-sena.

"Ir-Ribell" jerġa' jittella'

Hafna għadhom jiftakru s-suċċess li kellu l-mużikal *Ir-Ribell* imtella' mill-grupp taż-żgħażaġh tal-parroċċa tagħna 23four>>, fit-teatru Astra, fir-Randan 2002. Din il-produzzjoni teatriali moderna fuq il-proċess li wassal lil Kristu sal-Kalvarju kienet intlaqgħet tajjeb hafna, wara li għet maqluba għall-Malti mill-original Taljan, inkisbu d-drittijiet biex




tittella', u għet irrekordjata b'ilhna ta' żgħażaġh u artisti oħra tagħna fl-istudjows dakinhar ġodda ta' *Lehen il-Belt Victoria*. Wara l-produzzjoni tagħha għall-ewwel darba bil-Malti fuq il-palk ta' *La Stella*, irrikording impekkabbli tagħha kien hareġ għall-pubbliku fuq CD li nħataf fi ftit żmien, u kemm-il darba nstema' fuq stazzjonijiet lokali tar-radju. Wiehed mill-ideaturi tal-proġett *Ir-Ribell* kien is-seminarista tal-parroċċa Tonio Galea, illum saċerdot u minn Diċembru 2006 kappillan tal-parroċċa ta' San Pawl Nawfragu fil-Munxar. Dun Tonio mhux biss kien attiv sew fil-grupp taż-żgħażaġh f'dak iż-żmien, imma kien wiehed mill-fundaturi tiegħu bl-isem 23four. Sal-lum il-hidma pastoralie tiegħu, anki bħala kappillan, tinvolvi hafna hin imqatta' b'dedikazzjoni ma' l-adoxxenti u ż-żgħażaġh.

Dun Tonio, li l-isqof fdalu wkoll il-Kummissjoni *Djoċesana Żgħażaġh*, forsi wkoll b'xi ftit nostalgija ta' dawk iż-żminijiet sbieħ li raw tittella' l-produzzjoni *Ir-Ribell* fi hdan il-grupp dinamiku ta' żgħażaġh li kellu San Ġorġ, għal dan l-Għid għażel li jerġa' jtella' l-mużikal *Ir-Ribell* fil-parroċċa li illum hu ragħaj tagħha, sintendi fuq skala iżgħar. Madwar hamsin ruħ bejn subien u bniet, adolxxenti u żgħażaġh, mill-parroċċa tal-Munxar, taw mill-ġdid il-hajja lil *Ir-Ribell* fiċ-ċentru parrokkjali tal-Munxar, f'zewġ rappreżentazzjonijiet li ttellgħu s-Sibt 29 u l-Hadd 30 ta' Marzu 2008. Sintendi r-rappreżentazzjonijiet saru *playback* u allura r-rikording kien dak oriġinali li kien hadem il-grupp 23four>>. Imma l-bqija hu kollu mertu tal-preparazzjoni artistika u koreografika brillanti tal-kollaboraturi tal-kappillan Galea li haddu hsieb ihejju lil dawk li haddu sehem. Wiehed jifhem li ma kienx faċli taħdem kummiedja mużikali ta' din ix-xorta, aktar u aktar fi żmien hekk qasir bħalma kellhom f'idejhom iż-żgħażaġh tal-Munxar. Imma r-riżultat kien produzzjoni sabiħa li tisthoqq it-tifhir ta' kulhadd u ma tagħmilx għajb lil ta' qabilha.

Xi membri mill-komunità parrokkjali tagħna, fosthom uħud li kienu haddu sehem fl-2002, kienu preżenti fiċ-ċentru parrokkjali tal-Munxar għal *Ir-Ribell*. Grazi, Dun Tonio, taċ-ċans li tajtna nerġgħu ngawdu *Ir-Ribell* bit-tifkiriet sbieħ li jerġa' jnissel f'hafna minna. Min jaf, forsi għad nerġgħu narawh fuq il-palk ta' l-Astra!

Enċiklika ġdida

It-tielet ittra enċiklika tal-papa Benedittu XVI mistennija toħroġ fil-ġimgħat li ġejjin, bl-isem *Caritas in Veritate* – *Imħabba fil-Verità*. Din id-darba t-tema sa tkun waħda soċjali, fl-okkażjoni ta' l-erbghin anniversarju tal-pubblikazzjoni tal-*Populorum progressio*, li kienet harġet f'Marzu 1968. Barra fl-ilsna tradizzjonalment prinċipali, dan id-dokument mistenni joħroġ ukoll bl-Għarbi u ċ-Ċiniż, u sa jkun maqsum f'zewġ partijiet: l-ewwel waħda tfakkar il-*Populorum progressio* ta' Pawlu VI u ċ-*Centesimus annus*, miktuba minn Ġwanni Pawlu II fl-1991; it-tieni parti mbaġħad titkellem fuq il-kwistjonijiet il-kbar ta' żmienna: faqar, globalizzazzjoni, paċi, gwerer, diżarmament, kunflitti soċjali, ko-operazzjoni internazzjonali, sorsi ta' enerġija. L-ittra, pjuttost voluminuża, hi maqsuma f'erba' kapitli. B'din l-enċiklika soċjali l-Papa interrompa ċ-ċiklu ta' ittri ddedikati lill-virtujiet teologali. *Deus caritas est*, fuq l-imħabba, iffirmita fil-Milied 2005, kienet harġet f'Jannar 2006; waqt li *Spe salvi*, fuq it-tama, harġet fit-30 ta' Novembru 2007, fl-istess jum li għet iffirmita mill-Papa. Enċiklika hi ittra twila ffirmata mill-Papa bl-iskop li twassal tagħlim maġisterjali fid-dawl tal-htigijiet tas-soċjetà kontemporanja.



SAN ĠORĠ FL-ISTAMPA

Il-bażilika ta' San Ġorġ u l-arti tagħha spiss jidhru fuq l-istampa lokali kif ukoll dik internazzjonali. F'din il-harġa qed nurukom tliet pubblikazzjonijiet li riċentament ittrattaw arti f'San Ġorġ marbuta mal-festi ta' l-Għid. F'*Let's Gozo*, pubblikazzjoni bi promozzjoni fuq Għawdex maħruġa f'kollaborazzjoni ma' l-Awtorità Għawdxija għat-Turiżmu, deher artiklu fuq il-purċissjonijiet tal-Ġimgħa l-Kbira f'Għawdex, fejn fost l-oħrajn George Francis Vella jikkummenta fuq dik li toħroġ mill-bażilika ta' San Ġorġ. Ma' l-artiklu jidhru żewġ ritratti bil-kulur minn din il-purċissjoni. Il-ġurnal bl-Inglist *The Malta Independent*, li joħroġ ta' kuljum, fl-edizzjoni ta' Sibt il-Għid għażel li jagħti prominenza lill-istess purċissjoni li kienet harġet minn San Ġorġ il-jum ta' qabel, fl-aħbarijiet li ta fuq iċ-ċelebrazzjoni tal-Ġimgħa l-Kbira fil-gzejjer Maltin. Dan għamlu b'ritratt tal-Vara l-Kbira fuq quddiem, u tnejn oħra, ukoll bil-kulur, fit-tieni paġna. Fl-aħħarnett, il-pubblikazzjoni prestiġjuża *Treasures of Malta*, tal-Fondazzjoni *Patrimonju Malti*, ferm popolari mal-kollezzjonisti tal-*Melitensia*, fl-aħħar edizzjoni ta' l-Għid tefgħet fil-faċċata l-panew *Resurrection* mill-bieb tal-bronż tal-bażilika, disinn ta' l-artist John Grima.



Let's Gozo, no. 12



The Malta Independent,
22 March 2008



Treasures of Malta, no. 41
(Easter 2008)

San Ġorġ fi ktieb ġdid bil-panegierki ta' l-arċipriet Joe Zammit

Wieħed mill-panigieristi magħrufa ta' gżirietna hu l-Kan. Dr Joe Zammit, saċerdot mill-parroċċa ta' San Ġorġ li ilu għal bosta snin jaħdem fil-parroċċa tal-Qala, minn Frar 2005 bħala arċipriet. Dun Joe hu wkoll imħallef fit-tribunali ekkleżjastici f'Malta u Għawdex u għal żmien twil haċem b'dedikazzjoni fil-qasam tal-formazzjoni vokazzjonali.

Fit-tradizzjoni reliġjuża Maltija l-istil panegirjali dejjem kien apprezzat u mħaddem l-aktar fil-kuntest tal-festi reliġjużi ta' pajjiżna. Il-panegierki normalment jintrabtu ma' jum il-festa, meta jissejjaħ predikatur apposta biex jinseg kuruna ta' ġieħ lill-qaddis jew qaddisa patrni tal-knisja. Dawn il-priedki jkollhom ukoll l-iskop didattiku li jwassal għal applikazzjoni, fil-hajja tal-Kristjan, tal-valuri li tkun haddmet f'hajjitha jew b'mewtha l-persuna miqjuma għal qdusitha. Fihom Dun Joe "iwassal mhux biss tagħlim sabiħ u siewi, iżda jdomm hsibijietu fi vrus li jpaxxu l-widna u jżommuk attent".

L-arċipriet Zammit hu mfittex għall-priedki proprju minhabba l-kapaċità tiegħu li jżewweġ dawn il-kwalitajiet fl-omeliji tiegħu, waqt li jżewwaq il-messaġġ bl-istil poetiku sabiħ li jispikka fil-metodu li juża. Fil-ktieb li għadu kemm ippubblika, li jgħib l-isem *Harsa lejn il-Qaddisin fis-Sema*, b'daħla ta' l-isoqf Nikol Ġ. Cauchi, insibu miġbura għażla ta' għaxar panegierki li hu ġie kkummissjonat jagħmel f'bosta parroċċi ta' Malta u Għawdex fl-aħħar snin. Lilna jinteressana b'mod partikulari dak li għamel fil-festa ta' San Ġorġ, f'Lulju 2001, li m'għandniex dubju kemm hareġ minn qalbu! Kopja ta' dan il-ktieb tinkiseb għall-prezz ta' €10 mingħand l-awtur innifsu jew mil-librara ewlenin.





Rokna qhat-Tfal

Gheziez tfal,

Kif intom! Nittama li tinsabu tajbin. Sa ma din ir-rivista tasal f'idejkom tkunu drajtu mill-ġdid il-ħajja ta' l-iskola. Taru wkoll il-vaganzi ta' l-Ġhid, għaddiet il-festa tal-Lunzjata u tinsewx li f'April, fit-23, infakkru l-festa ta' San Ġorġ li bilmod tibda tħejjina għall-festa l-kbira li ta' kull sena nagħmlu fit-tielet ġimgħa ta' Lulju. Imma sa ma jasal dak iż-żmien sabiħ fadlilkom ftiit x'taqdfu. Tridu tistinkaw qabel ma taslu għall-eżamijiet ta' l-aħħar tas-sena. Ħafna minnkom jgħaddu wkoll mill-esperjenza sabiħa ta' l-Ewwel Tqarbina u tal-Grizma ta' l-Isqof. Nawguralkom li dawn ikunu ġranet sbieħ li ma tinsewhom qatt!

Araw li ma tfallux bla bżonn il-lezzjonijiet tal-Katekiżmu u xi laqgħat oħra li jkollkom minn żmien għal żmien. Kemm hu importanti li wara li tircievu l-Grizma ta' l-Isqof tibqgħu tmorra xi laqgħa darba fil-ġimgħa u mhux taqtgħu kollox. L-istudju importanti ħafna imma laqgħat ta' formazzjoni u tagħlim huma importanti ħafna wkoll. Oqogħdu attenti l-iskola biex tifhmu sew il-lezzjonijiet u ma jkollkomx bżonn toqogħdu tigru għal-lezzjonijiet żejda tal-privat li jiswew

flus bla bżonn lill-ġenituri tagħkom. Il-pocket money li jagħtukom il-ġenituri araw li tonfquhom bis-sens u ma tagħmlux ħażin jekk ta' kultant tixtru xi ktieb tajjeb ukoll. Il-qari huwa importanti ħafna fil-ħajja tagħkom. Li taqraw it-textbooks ta' l-iskola m'hux biżżejjed. Sibuhin ukoll għall-quddies; u tqarbina mhux fil-weekend biss, tafux!

Agħmlu timetable tal-ġurnata biex ma tinfixlux u ma taħlux hin. Sibuhin għal kollox. Min hu bil-għaqal isib hin għal kollox. Il-kompjuter illum sar għodda importanti f'idejkom. Fi żmien lanqas konna noħolmu bih. Imma, gheziez tfal, din l-għodda tista' tkun ukoll ta' ħafna ħsara jekk tużawha ħażin. Idhlu biss fuq sites li minnhom tistgħu titgħallmu u toqogħdux taħlu ħafna hin fiċ-chatting bla bżonn u bla sugu. Il-hin itir bla ma tindunaw. Ħafna hin quddiem il-kompjuter ma jagħmilx tajjeb għax tkunu qed tibilgħu ħafna raġġi bla ma tkunu tafu. Dawn m'humix tajbin għas-saħħa tal-bniedem. Tgħidu: illum iz-Ziju kemm ġej bi priedki! Il-priedki tajbin għal min irid jismagħhom u jitla' student bil-għaqal. U biex ma ndejjaqkomx ss nieqaf hawn.

Inselli għalikom u nixtiqilkom kull ġid u saħħa!

Iz-Ziju Joe

Qaddisin "Ġorġjani" (14)

Kitbu dwar il-Patron tagħna, kienu devoti tiegħu jew b'xi konnessjoni ma' dan it-tempju ddedikat lilu.

Antoine Vassallo – vasanti@waldonet.net.mt

San Ġorġ ta' Suelli (tifkira liturgika fit-23 ta' April)

Iva, fl-istess jum tal-Patron tagħna! Il-fatt li dan l-isqof miet fit-23 ta' April 1117 holoq problemi, fis-sens li fis-sekli ta' wara kien hemm min iddubita mill-eżistenza tiegħu u haseb li l-istorja tiegħu kienet tħawdet ma' tal-Megalomartri. Fl-aħħar, fil-bidu tas-seklu sbatax, sar studju fil-fond tad-dokumenti; din ir-riċerka ntbagħtet Ruma biex il-papa Pawlu V seta' jikkonferma darba għal dejjem il-kult ta' San Ġorġ ta' Suelli.

Suelli llum hu raħal (jew *comune*) ta' xi elf ruħ li jagħmel mill-belt kapitali tal-gżira Taljana ta' Sardinja – fejn twieled Ġorġ. Il-familja ma kinitx tat-tajjeb iżda għanja fil-fidi u fil-biża' ta' Alla. Sa mit-tfulija wera tjubija, flimkien ma' serjetà fl-istudji, tant li ta' 22 intgħazel isqof tad-djoċesi ġara ta' Suelli. L-informazzjoni li waslitilna fuqu turih bħala ragħaj li kien jgħin lill-foqra; bħala saċerdot mogħti għat-talb u għas-sawm; bħala missjunarju jfittex bla serħan iktar nagħaġ għall-merħla. Jirakkuntaw ukoll li għamel mirakli u ghegubijiet oħra: tawmaturgu.


Ġie midfun fil-katidral tiegħu u nafu li l-qima lejha tfaċċat ftiit biss wara mewtu. Anzi xterdet ġmielha: għadu jeżisti uffizzju f'ġiehu u hemm diversi knejjes u kappelli ddedikati lilu mal-gżira kollha. Inzid li xi drabi nsibu liż-żewġ Ġorġijiet ma' xulxin! B'eżempju nsemmi

lir-raħal qadim ta' Bitti (fil-provinċja ta' Nuoro) li għandu bħala patron lil San Ġorġ martri (*Santu Jorgi*) – żviluppa madwar il-knisja tiegħu – iżda nsibu oħra għal San Ġorġ l-isqof (*Santu Jorgeddu 'e Dure*). Id-dar f'Cagliari fejn, skond it-tradizzjoni, twieled dan il-qaddis inbidlet fi knisja u l-mitra tiegħu għadha miqjuma f'dak il-katidral. Jitobuh b'mod partikulari fi żminijiet ta' għaks.

Għalkemm id-djoċesi ta' Suelli llum teżisti biss bħala sede titolare (*suellensis*) għal isqfijiet li ma jkunx ordinarij (nghidu ahna, awżiljarji), fil-Medjuevu kienet importanti sew; dan anki peress li madwar il-qabar ta' dan l-isqof qaddis kienet tiltaqa l-corona de logu – speċi ta' qorti magħmula minn mexxejja ċivili u reliġjużi biex jinqatgħu kwistjonijiet legali u soċjali. Bejn is-sena 1002 u l-1419 (meta ngħaqdet ma' ta' Cagliari) kellha 24 isqof tagħha. Fil-knisja parrokkjali preżenti (ddedikata lil San Pietru) insibu fdalijiet tal-katidral li juru kemm kellu lavur lussuż – prova li ma kinitx xi djoċesi bla importanza. Ninnotaw ukoll titular ta' ċertu livell impitter minn Pietro Cavarò u ibnu Michele, membri ta' familja ta' artisti fis-seklu sittax li kellhom għajta ġmielha anki lil hemm minn din il-gżira. Maġenbha hemm is-santwarju ta' San Ġorġ bil-qabar, u ma humiex ftiit il-pellegrinaġġi. Il-hidma pastorali f'din il-parroċċa tipprowa timitah, b'enfasi fuq il-Vangelu, ir-rabta mal-Knisja u s-solidarjetà mal-foqra.



Għalkemm il-patron hu San Pietru, l-istemma ta' Suelli turi lill-isqof San Ġorġ.



1. Il-*Via Crucis*, immexxija mill-isqof Mons. Mario Grech, li tteggħet fi Pjazza San Ġorġ nhar l-Erbgħa tat-Tniebri, u li għaliha nharġet il-Vara l-Kbira fil-bieb tal-bażilika (19 Marzu 2008).
2. Mons. Pawlu Cardona, akkumpanjat minn Dun Ġużepp Gauci u Dun Ġwann Vella, juri s-Salib għall-adorazzjoni tal-fidili waqt il-funzjoni tal-Ġimgħa l-Kbira (21 Marzu 2008).
3. Tifel iġorr simbolu quddiem l-istatwa ta' l-*Ecce Homo*, fi Triq it-Tigrija, fil-purċissjoni ta' nhar il-Ġimgħa l-Kbira (21 Marzu 2008).
4. Fid-dimostrazzjoni bl-istatwa ta' Kristu Rxox, nhar Hadd l-Għid filgħodu (23 Marzu 2008).

Dalwaqt jibdew il-Ħamisijiet

Ibda hejji ruġek spiritwalment minn issa għall-festa tal-Patron tagħna f'Lulju. Titlifix id-disa' Ħamisijiet ta' San Ġorġ! Quddiesa fis-6.00pm b'riflessjoni fuq il-qaddis.

L-ewwel Ħamis sa jkun fil-15 ta' Mejju 2008.

